

# జన్మాంతర సంబంధము

అక్షీనారాయణకు ఇద్దఱు కుమారులు. పెద్దవాఁడు సూరన్న.

సూరన్న కడు చలాకీవాఁడు. డొరిలో జట్టునకు ఏక చ్చత్రాధిపతి. డొరంతయు మాటుమణఁగిన తరువాత దొడ్లలో మాఱి దానిమ్మకాయలు పొట్లకాయలు వంకాయలు మొదలగు వానిని ఎత్తుకొనివచ్చి తనులోతమకు పంచుటలోను, ఇతరులకు విందులు చేయుటలోను అందెవేసిన చెయ్యి. వినాయకచతుర్థి నాఁడు ఇండ్లమీఁద రాలురువ్వుటయు దీపావళినాఁడు భయ గ్రస్తులమీఁద చిచింద్రీలు పాఱవేయుటయు ఈ మొదలగు పోకిళ్లతో 'వీడు గొప్పవాడు' అని లోకములో కీర్తిగొనెను.

రెండవకొడుకు మంచన్నకు నాలుగేండ్లకు నాలుగైద ఊరములు తక్కువగా నాలుగుబడులును వచ్చిపోయెను. గుంట ఓనమాలు దిద్దుటచే చూపుడు వేలిలో ఒకకణువే మిగిలెను, పిల్ల లందఱును మొట్టికాయలువేయఁగా అతఁడు వారికడ నుండి పాఱిపోయి దాఁగికొనును గాని తల్లి భవనితోకూడ ఆ హింసను చెప్పికొనఁడు.

అతఁడు ఇప్పుడు కట్టుచో పండ్రెండు మూళ్లకు తక్కువ బట్ట కట్టఁడు; లేనిచో జేసెఁడు కొల్లాయగుడ్డ. చుట్టుచో ఇసు వది మూరల తలపాగ; లేనిచో జందెము. ఇటులయినను జనాభా లెక్కలలోఁగూడ నతనిపేరు ఎక్కలేదు.

మంచన్న యన్నచో తండ్రికి తలపోటు. మంచన తండ్రి యెట్టెదుటి కెప్పుడును పోయి యెఱుఁగడు. తండ్రి తనపంక్తిలో వానికి ప్రవేశమును రద్దుపఱచెను. అందఱ భోజనములు అయిన పిదప తల్లి అతని నొకమూల కూర్చుండఁబెట్టి అన్నము పెట్టును. విస్తరిముందునుండి లేచుట యననేమో అతఁ డెఱుఁగఁడు. 'నాయనా! చాబు!' అని తల్లి అనలేక అనలేక అని మంచనను విస్తరిముందునుండి లేవఁదీయుచుండును.

మంచన శరీరమున కంతటికి ఆకను లలంకారము. ఒక విధముగా వికారము. ఏలయనిన ఆపొట్టయు, ఆకాళ్లను, ఆచేతులును ఆయెడలును కల ఆదునుజునకు కన్నులుకూడ చింతాకులవలె నుండుచో ఆశిల్పము చతురస్రముగా ఉండెడి దని అసవచ్చును. కాని ఎవఁడేని క్రొత్తవాఁడా కన్నులుచూచి 'వీనిలో ఏదియో విశేషమున్న'దని అనుకొనకమానఁడు.

లక్ష్మీనారాయణకు పూర్వార్వి తము నాలుగెకరములకంటె ఎక్కువలేదు. ఆ డే త్రముమీఁద వచ్చుపంట వారికి బొటా బొటిగా సరిపోవును. సూరన్న చెట్టుక్రింది స్త్రీడరుగా ఉండి ఇప్పుడు కొంచెము అర్జకుఁ డాయెను. కాబట్టి తండ్రి యధికా

రము సూరన్నకు సంక్రమించెను. మంచన్నను ఛర్దన మర్దనములుచేయు నధికారము తండ్రి వదలివెట్టనులేదు. సూరన్నకు సంక్రమింపకపోవను లేదు. తల్లి అడ్డమువెళ్లి మంచన్న దెబ్బలలో కొన్ని పంచుకొనుచుండెడిని. దానిచే 'మీ అమ్మకుఁ గూడ దెబ్బలు తెచ్చుచుంటివి విధవా' అని తిట్టులును, రెట్టి దెబ్బలును మంచన్నకు ముట్టుచుండెడివి. మంచన్న ఈ దెబ్బలు కూడ అన్నముతోపాటు జీర్ణము చేసికొనుచుండెడువాఁడేకాని కేవలము తండ్రియే యగుచో డొరకుండువాఁడే. ఏలనఁగా చిన్ననాఁటనుండియు తండ్రి చేతిదెబ్బలు అమ్మ ఆముదము రాచుటతోపాటు అభ్యాస మయిపోయెను. క్రొత్తగా అన్న గారి దెబ్బ లధికముగుటవలన అతనిలో అభిమానదేవత నూతనముగా జాగరిల్లెను.

చిన్ననాఁట అన్నదమ్ములు ప్రేమయుగళము. అన్నతమ్ముని శిక్షించును; తమ్ముఁడు దెబ్బతిన్న పామువలె దానిని సహించి చూచుచుండును. అతని కనుకూలమై యకాసనము ప్రాపింపఁగా వారిరువురు శత్రుయుగళ మయిపోదురు. పాపము! ఆపుడు అన్న తనప్రేమను క్రుమ్మరించునుగాని తమ్ముఁడు దానిని ఈర్ష్యయని తలఁచునంతపగ వెట్టుకొనును.

అన్న దెబ్బల కావేదన షడలేక ఇంట నెఱికి చెప్పక మంచన్న దూర దేశములోనున్న బంధుజాలము నంతయు తిరుగ వేయ మొదలిడెను. అతని కిప్పుడు స్వర్గమున నున్నటు లుండెను.

తనవాలకమును, తిండిని చూచి వరుసఅయినవారు అనుమాటలు తానుపడుట, మరల వారికి సమాధానము చెప్పుట అనునదియే ఇపు డతనికి స్వర్గసుఖము. అతఁడే బంధువులయొద్దలోను ఉండఁదలచ లేదు. బంధుగృహము లన్నియు తిరుగవేయుటలో అతని ఉద్దేశ మేమనఁగా మంచన యను పిల్లవాఁడొకఁడు లోకమున నున్నాఁడనియు, అతని కింకను పెండ్లికాలేదని వారందఱకు తెలియవలయు ననియు.

అతఁ డటులు తిరిగితిరిగి బంధులోకమునకుఁగూడ తన యందు దయలేదనియు తండ్రికే తనపై నెక్కువ దయ కలదనియు తెలిసికొనెను. ఏలనగా బంధువులు 'మీమంచన్న ఇక్కడికి తప్పించుకొని వచ్చినటులు తోఁచుచున్నది. వెంటనే తీసికొనిపోండు!' అని లక్ష్మీనారాయణకు వార్తలు పంపఁగా అతఁడు మంచన్నను రావించుటకు ఏమి ఏర్పాటును చేయకుండుటయేకాక వారికి ప్రత్యుత్తరమేని పంపలేదు.

తండ్రి కెప్పుడేని తనపై దయతప్పిపోవు నేమో యనియు ఏబందు వేని తనపై ద్వేషముచే తండ్రి కప్పగించి పోవునేమో యనియు మంచన బంధులోకమును విడిచిపెట్టెను. ఏకాంతములో ప్రవేశించినయోగివలె అతఁడు లోకములో ప్రవేశించెను. సత్రము అగఁడచో సత్రమున, విందు దొరకుచో విందున, బ్రాహ్మణార్థము కుడురుచో నచట, లేనియెడల ఎవరియింటనో ఒకరియింట భోజన మొనరించుచుండెను. ఎవరిని

ఎర్రని ఏగాని అడుగడ; కావున లోకుల తిట్టులుకాని  
దెబ్బలుకాని అతఁడు చనిచూడలేదు.

ఇటులు సమస్తలోకమున ఆదర మనుభవించుచు ఆభిల  
షించుచు తిరిగి తిరిగి మంచన్న శైలారామ మనుగ్రామము  
ప్రవేశించెను. ఆ సంధ్యాసమయమున వానచినుకులు ఉదాసీన  
ముగా పడుచుండెను. భోజనమునకు లేవవలసినదను భార్యల  
పిలుపులనభిలషించుచుకొందఱును, పగట సంతయు సోమరితనము  
వలనఁ గలిగిన బరువును మోయుచు కొందఱును వాకిటి ఆరుఁ  
గులవై కూర్చుండిరి. లంబోదరము, గజగమనము, స్థితముఖము,  
ద్విర్ణవేత్రములు వీని కన్నిటికి కిరీటముగా నున్న తలపాగ, బుజి  
మువై నున్న చిన్న కొల్లాయయు కల ఆమంచన్న యాకా  
రము వారి నాకర్షింపక మానలేదు. ఏయూరు మీదన్నచో  
ఎక్కడ ఉండు మనవలసినవచ్చునో యని ముందుచూపు గల  
కొందఱు అతనిని పలుకరింపలేదు; కాని సంసారపు జంజాట  
మెఱుఁగని బాలురు అతనిని 'మీదేయూరు? ఏయూరినుంచి  
రాక? ఎక్కడికి పోక? ఎందుకు వచ్చుచున్నావు?' అను వివిధ  
ప్రశ్నలు వేయక మానలేదు. కొందఱుబాలురతనివెనువెంటనే  
నడచుచు మీఁది కొల్లాయయు, గోచియు తుదకు కిరీటమును  
తాఁకక విడువలేదు.

మంచన్న కా ప్రశ్నలు మహానందముగా ఉండెను.  
'వీరెవరో బంధువులే; కానియెడల ఇన్నిప్రశ్న లేలవేయు

దురు? విశేషించి మీదేయూరనియు, వయూరినుండి రాక  
యనియు, అడుగుట కేమిపని? ఇంక గుడ్డ గోచులు తాకుట  
'కేటియక్కట?' అని మనస్సులో తనతో వారి కేదో సంబంధ  
మున్నదని నిర్ధారించుకొనెను. అతఁ డెవరికిని ఏమియు సమా  
ధానము చెప్పకుండ బజారువెంట పరిక్రమించుచుండెను.

అరుఁగుమీఁద అఱమోచ్చుకనులతో పడుకొన్న అనం  
తుఁడు అతని యాకారమును, వెంటబడి బాలురతనితో చేయు  
పరిహాసమును, చూచుచుండెను. అది యెల్లయు నతనికొక  
స్వప్నమువలె నుండెను. తనయెదుటనుండి పరిక్రమించుచున్న  
ఆయాకార మొక మచుష్యుడే యనియు అది కల కాదనియు  
తెలిసికొని అనంతుఁడు లేచి 'మాట, మాట; మీదేయూరు?'  
అని అడిగెను.

ఇదివఱ కెవరికి సమాధానము చెప్పని మంచన్న 'మాది  
రామాపుర'మని ప్రత్యుత్తరము చెప్పెను. అనంతుఁడు. 'ఎక్క  
డికి వెళ్లుచున్నా'వని యడుగఁగా మంచన్న ఇక్కడికే అనెను.  
'అగుచో రమ్మ'ని అనంతుఁడనఁగా మంచన్న వచ్చి ఆవలి యరుఁగు  
మీఁద కూర్చుండెను. అనంతుఁడు 'మాయింట నుందువా'  
యని యడుగఁగా 'మహారాజువలె' నని మంచన్న అనెను.

'ఇక ఈజన్మము నిర్విచారముగా గడచువచ్చు'నని  
మంచన్న అనుకొనెను. వెంటవచ్చిన బాలురందఱకు ఆశ్వా  
సము కలిగెను. అనంతుఁ డతని లోనికిఁ దీసికొనిపోయి 'ఓయీ

అల్లుడు పచ్చెను ; కాళ్లుకడుగుకొనుటకు నీరుపట్టుకొని రమ్మని  
యెను. మంచన లోలోపల ముసిముసి నవ్వులు నవ్వుకొనెను.  
అమల నీరుదెచ్చి పలువురు బాలురచే పరివేష్టితుడయిన్న  
మంచన్నను చూచి చేయి నోరి కడ్డముపెట్టుకొని నీశ్చేష్టయై  
నిలువబడిపోయెను. అనంతుని పెద్దకూతురు బృంద తలుపు  
చాటుచేసికొని గదిలోనుండి తొంగిచూచుచు కోపముఖముతో  
నిర్గమించి నిలువబడెను. బృంద చెల్లెలు కామోద 'బావా  
బావా' అని కిలకీల నవ్వుకొనుచు దాపునకేగి తెల్లబోయెను.  
బాలు రందఱు పెద్దపెట్టున ఆఱచిరి. మంచన్న కామోదను  
చూచుచు 'ఈపిల్లనే నాకీత్తురా?' అని అనెను. అందఱు నవ్విరి,  
ఈరీతిగా మంచన్నకాయుంట ప్రథమప్రవేశము కలిగెను.

నిత్యసభలతో ఇటులు పదినాళ్లు కడచెను. రెండుపూఁ  
టలుతిని కూర్చుండుచున్న మంచన్నకు ఏమియు తోచుటలేదు.  
ప్రతిదినము 'కామోద కేమేమి నగలుపెట్టెద' వని యడిగి  
'మంగళసూత్రము వెట్టెద' నను సమాధానము తనకు క్రొత్త  
వింత కలిగింపమి అనంతునకును ఏమియు తోచుటలేదు. పిల్ల  
లకుమాత్ర మిసుమంతయేని తీరిక లేకుండెను.

అనంతుఁ డొకనాఁ డొక కావడిబద్ద, మట్లుతెచ్చి  
'మంచన్నా! ప్రతిదినము దీనితో మనయింటికి కావలసిన నీరు  
తెచ్చుచుండుము! ఇది లెస్సగా మోసినతరువాత సంసారము  
మోయుదువుగాని' అని అనెను.

మంచన్నకు సరిగా ఆపని నచ్చినటులాయెను. అతఁడు బుజాన కావడిపెట్టుకొని నీళ్లుమోయ నారంభించెను. మొట్ట మొదట డోఁపునకు బిందె లటు ఇటు డోఁగి కాళ్లకు కొట్టుకొని క్రిందపడుట, బుజములపై కాయలుకాచి బాధపడుట జరగెను. కాని కొన్నాళ్లలోనే ఆవిద్య అతనికి జన్మాంతరవిద్యవలె సుపూర్ణముగా వచ్చెను. పిమ్మట మంచన్న చేతులతో కావడిబద్ద పట్టుకొనకయే నీళ్లుమోయుట కలవాటు పడెను. పిల్లలందఱు అతనికి 'మంచినీళ్ల మంచన్న' అని పేరువెట్టిరి. కామోద నిచ్చి పెండ్లిచేయుదు మన్నచో నెంతసంతోసమో మంచినీళ్ల మంచన్న అని యన్నను అతని కంతే సంతోసము. కావడి బాగుగా మోసినఁ గాని సంసారము మోయుట తెలియ దని అతని నమ్మకము.

మంచన్నను ధన మెన్నఁడు ఆకర్షింపలేదు. అతఁ డెన్నఁడు అన్నవస్త్రములు కొని యెఱుఁగఁడు. వానికంటె వేతెనియు నతని కక్కఱలేదు. లోకు లన్నివిధముల ధనము గూడఁబెట్టి కాపాడుకొందురని అతఁ డెఱుఁగఁడు. నియతప్రకారము మంచి నీరు తెచ్చుట, అనంతుని చేతను అతని జ్ఞాతులచేతను 'అల్లుఁడా' యని యనిపించుకొనుట, బాలికలచేతను బాలురచేతను వినోదింపఁ జేయబడుట, భోజనము చేయుట, వీనిచే మధ్యాహ్నమును, ఉప్పునీరు చేయుట, తనకు తగినవారితో సంభాషించుట, తలపాగ చుట్టుకొని డోరేఁగుట వీనితో సాయంకాలమును నిర్విచారముగా అతనికిఁ గడఁచుచుండెను. కాలము మెల్లగా గడచుటగాని, త్వరగా పరుగులెత్తుటగాని యీరెం

దును అతని కనుభవములో లేవు. అతడు రాత్రి ప్రక్క  
వేయించో సూర్యోదయమువఱకు కర్తవ్యం పడి నిద్రించును.

కామోదకు పెండ్లియీడు వచ్చెను. సంబంధము కునిరెను.  
లగ్నము నిశ్చితమాయెను. మంచన్న ఆశాఁడు కాపడిబద్ధ బుజా  
నఁ బెట్టలేదు. గదిలో మూలుగుచు కూర్చుండెను. వంటవేళ  
ఆయెను. నీళ్లు లేవు. ఎన్ని మాలులు పిలిచినను పలుకఁడు.  
కొంతసేపటికి శ్యామ గదిలోనికి పోవఁగా కనులవెంట నీరు  
రప్పించుకొని మంచముక్రింద కూర్చున్న మంచన్న కానిపిం  
చెను. శ్యామ 'మంచన్నా! వీల యేదైనా' వని యడుగఁగా  
'కామోదను నా కీయరఁట!' అని విలపించెను. 'అయ్యయో  
నన్ను చేసికొందువుగాక!' అని శ్యామ అనఁగా 'నిజము?  
నిజము?' అని మంచన్న అనెను. 'నిజంఘా' అన్నది శ్యామ.  
దానితో మంచన్నకు ఎక్కడలేని సంతోషము వచ్చెను.  
చాటుగా నుండి విసుచున్న ఆమల 'మంచన్నా! నీళ్లేవీ?' అని  
అడుగఁగా శ్యామ 'అమ్మా! కామోదను ఈయ రని మంచన్న  
వచ్చుచున్నాఁడు' అని చెప్పెను. ఆమల 'అయ్యో, పిచ్చి  
అల్లుఁడా! శ్యామను నీ కిచ్చెదము' అనువఱకు మంచన్న  
అమాంతము లేచి కావడి బుజానఁబెట్టుకొని చెఱువునకు  
బయలుదేరి యెదురైనవా రందఱతో 'నాకు శ్యామ నిత్తురు,  
నాకు శ్యామ నిత్తురు' అని చెప్పికొనుచువెళ్లెను. వారు  
'శామనూ ఇత్తురు, పద్మనూ ఇత్తురు' అని అతని సంతసము  
ఇనుమడింపఁజేసిరి.

ఆతఁ డీసంతోషములో మునిఁగి తేలాదుచుండగాఁ  
 ఇంటివద్దనుండి మఱియొకసంతోషవార్తవచ్చెను. మంచనతండ్రి  
 మరణించెను. ఆతఁడావినోద మనుభవించుటకు నేటికి పదప్రచ  
 లనము చేయవలసి వచ్చెను. ఆతఁ డింటికి వెళ్లెను. తాను తద్ది  
 నము పెట్టువాని తమ్ముడే కాన ఆతనికి క్షేమ మంటలేదు.

భర్త చనిపోవుటయు కుమారుఁ డెందులకు కొఱగాక  
 వెండ్లి లేక దేశాలపాలగుటయు అన్న తమ్ముని విసర్జించుటయు  
 భవానిని మిక్కిలిబాధించెను. ఆమె ఆదుఃఖమున మంచన్నను  
 దగ్గఱ నూర్పుండఁబెట్టుకొని 'నాయనా! ఇక నిన్ను అన్న  
 కొట్టఁడు. ఏకొండ్రయో అమ్మి వెండ్లిచేసి చూడవలెనని  
 ఉన్నది.' అని రోదనము చేయఁగా మంచన్న నగుచు 'అమ్మా!  
 నా కచట నొకయిల్లున్నది. వెండ్లి కూతురుకూడ ఉన్నది.  
 వెండ్లిచేసికొని ఒకసారి నీకు చూపించి తీసికొని వెళ్లెదను చూడు'  
 అని చెప్పి ఆమె దుఃఖమును ద్విగుణము చేసెను. కర్త ఆయిన  
 పిదప తల్లితో 'మాయింటికి వెళ్లిపోవుదు' ననిచెప్పఁగా ఆమె  
 అతికష్టముమీఁద ఒకరోజు ఆవుసరికి దేవతలు దిగిరావలసి  
 వచ్చెను.

పశువు కొన్నాళ్లు బందిలిదొడ్డిలోనైనను ఉన్నచో  
 మరల అది ఆక్కడికే వెళ్ళగోరును. వింతలతో వినోదములతో  
 బాలికల హాస్యములతో స్వర్గసుఖ మనుభవించుచున్న మం

చన్న మరల శైలారామమున అనంతుని యింటికి వెళ్ళగోరు  
కొనుటలో ఆశ్చర్యములేదు. అతనికి తల్లియన్నచో ప్రేమ  
యున్నది. కాని దానికి సూరన్న భయము మాటు. కావున  
అతని కనంతుడే తల్లి.

సూరన్న తనను మాటాడించి ఎక్కడ తన్నిపోవునో  
యనుభయము తొందరపెట్టఁగా తల్లితోఁగూడఁ జెప్పకయే లేచి  
పోవలయు నని మంచన యూహించుచుండెను. సూరన్న  
తమ్ముని ఒడిదొడుకులన్నియు కనిపట్టి తల్లికడ పసిపిల్లనివలె  
నున్న అతని కడకు వెళ్లి 'తమ్ముడా! నాయన పోవనే  
పోయెను. ఏ కొండ్రయో అమ్మి నీ కొక పిల్లను ముడిపెట్టవల  
సిన విధి నామీఁద ఉన్నది. కాబట్టి నీ వల్లరి చిల్లరగా తిరు  
గక ఇంటనే పడి ఉండు' మని అనెను.

ఈమాట లకాలజలదోదయము వలె భవాని కాళ్ళ  
ర్యము కలిగించెను. ఆమె కనుల నీ రొత్తుకొనుచు 'మంచన్నా!  
అన్నకు నీమీఁద దయకలిగెను. రెన్నెల్లపా టిక్క డుండు!'   
మని బతిమాలుకొనెను. సూరన్న ఎంత గట్టిగా ఉండుమని  
కోరునో మంచన్న అంత వడిగా లేచిపోవు నని భవాని అను  
కొనలేదు.

తెలవారుకడ ఎవరికి తెలియకుండ మంచన్న మాయ  
మాయెను. 'వాఁడు వట్టి వెట్టివాఁడయి పోయెను. ఉండుమని  
అనుచో ఉండునా?' అని సూరన్న తల్లికడ సంభాషింపఁగా

భవాని దుఃఖించెను. కాని మంచన్న సూరన్నకు జంకియే వెళ్లి యుండు నని ఆమె లోలోపల తలపకపోలేదు. ఆమె బంధువులలో పిల్లలను గుఱుతు తెచ్చుకొని సూరన్నతో చెప్పాచుండెడిది. సూరన్న వెంటనే వారి వారికి వార్తనంపి వారివారి అసమ్మతిని ఎప్పటి కప్పుడు తల్లికి నివేదించుచుండెడివాఁడు.

అనంతునికుమారుఁ డాదినారాయణునకు వివాహము వచ్చెను. ఇల్లంతయు మంచన కప్పగించి అందఱు తఱలివెళ్లిరి. మంచన్న కది యెంతగౌరవము! అతఁడు చీ.కటిపడఁగనే కఱ్ఱబుజముమీఁద వెట్టుకొని ప్రహరి తిరుగును. తలుపు లన్నియు తాళములు వెట్టి తడవతడవకు లాగిచూచును. చీమ చిటుకుమన్నచో రివ్వనఁ బాటి సందేహము పోఁగొట్టుకొనును. ఇటు లతఁ డాయింటిని యతునివలె రక్షించుచుండెను.

‘నగలమూట యింట జాటిపోయిననియు, మంచన దాని నపహరించు’ ననియు అమల అనంతునితో పోరువెట్టెను. ఓసి తెలివి మాలినదానా! నగ లింటనే జాటిపోయినయెడల మంచన మన యనుపపట్టెయే!” అని యనంతుఁ డనెను. అమల యింటికి మనుష్యుని పంపుమని రాషాడినను అనంతుఁడు చెవి యొగ్గలేదు.

వెండ్లివారు తూర్యధ్వనులతో మరలివచ్చిరి. అనంతుఁ డింట కా లిడఁగనే మంచన నగలమూట నింటిబరువుతోపాటతనిముం దిడెను. అనంతుఁడు అమలకేసి చూచెను. అమల పెదవులమీఁద జిర్నగ వగపడెను.

మంచన్న కొకనాఁడు టపావాఁ డొక యుత్తరమును మనియార్దరును తెచ్చి యిచ్చెను. అది యతని జాతకమున నొకమహా యోగము. ఏమనఁగా గవర్నమెంటు నవుకరు తనకు డిత్తరము మోసికొని వచ్చెను. మఱియు నాలుగురూకలు బహుమతియు తెచ్చెను.

తండ్రి తద్దినము పెట్టుకొనుట కింటికి రావలసినదని వ్రాసి ప్రయాణవ్యయమునకై నాలుగురూకలు సూరన్న పంపెను. ఆపైకము సూరన్నయే పంపినాఁడని మంచన్నకు గోచరించినపు డతనిమన స్సొక నూతనముగు భ్రాతృప్రేమతో తోణికిపోయెను. మంచన్న వెంటనే రామాపురమునకు పయనమయిపోయెను. భవాని మంచనను చూచి నూతనముగా కనినటులే యానందించెను. ఆతఁ డొనరించిన కర్తమే భర్తకు ముట్టునని యామె తలఁపు.

మాసికము, ఏడుడి, తద్దినము సమాప్తమాయెను. తద్దినముకాటి నడిరేయి సూరన్న మంచన్నను వెదకికొను చుఁచోయి యతనిని లేపి 'నాయనా! ఇటుక' వ్తుని పిలిచెను. మంచన్న కిన్నాళ్లనుండియు లేని భ్రాతృప్రేమ ఒక్కసారి నిండుకొనెను. సూరన్న యన్నచో పాటు మంచన్న యిపు డతనిని గొఱియవలె ననుగమించెను. సూరన్న తమ్ము నొకయింటిలోనికిఁ దీసికొనిపోయి 'ఈకాగితము మీఁద వేలి ముద్దక వైపు' మనియెను. అదియు కర్తవ్యో నొకభాగమను

కొని మంచన తన బొటనవేలిని మసి కంటించి కాగితముపై దక్షిణమునుండి ఉత్తరమునకుఁ ద్రిప్పెను. అది సూరన్న యపకీర్తి ముద్రవలె నల్లని రేఖలతో నంటు కొనెను.

తెలవారుకడ భవాని మంచన్నను వెదకికొని యతఁడు కానరామి పుత్రదుఃఖ మనుభవించెను. సూరన్న పుత్రోదయ మయినటులు సంతోషించెను.

కొల్లాయగుడ్డ కొకచివర ఒక మిఠాయి పొట్లము మఱొకచివర కజ్జపుపొట్లమును కట్టి దానిని బుజముపై వేసికొనఁగా ఒకటి యెదు రొమ్మును మఱొకటి నీపును కొట్టుకొను చుండఁగా మంచన శైలారామము ప్రవేశించి బాలలోకమున కానందము కల్పించి ఆనందపురుషుడై యుండెను.

కొన్నాళ్ళకు శ్యామావివాహమునకు లగ్నము నిశ్చితమాయెను. మంచన్న ఆ వార్తవిన్న తత్క్షణము శ్యామ వద్దకు వెళ్లి 'శ్యామా! నన్ను పెండ్లాడుదు నని నీ నోటి మీఁదుగా నీవే యంటివికదా! ఇప్పుడు ఇంకొకనిని పెండ్లాడుదువా?' అని యనఁగా శ్యామ 'మంచనా! నీగోత్రము చెప్పు' మని అడిగెను. మంచన 'కౌండిన్యగోత్ర' మని యనఁగా శ్యామ 'మాగోత్రము చెప్పు' మని అనెను. మంచన ఆలోచించుచు 'కౌండిన్యగోత్రమే' అని 'శ్యామా! నీవు నాకు చెల్లెలవు' అని శ్యామనెత్తికొని 'ఆమలమ్మగారూ! అనంతుఁడుగారూ! మీరు నాకు తలిదండ్రులు; నన్ను నమస్కరింపనిండు' అని

వారికి పాదాభిషందనములు చేసి బాష్పస్థావిత నేత్రుడై  
 కూర్చుండెను. అందఱకు కనుల వెంట ఆనందబాష్పము  
 లుదయించెను. శ్యామ 'ఓయీ! నా కూతునిచ్చి నీకు వివా  
 హము చేయుదును లెమ్మ' అనెను. మంచన 'బలే! బలే! అని  
 చిటికలు పేసెను.